

(लावणीची चाल : साजन नये मंदिरी)

श्रीमूळपीठनायके, माय रेणुके, अंबाबाई

नको माझि उपेक्षा करूं; पाव लवलाही ॥ धृ. ॥

जय दुर्गे, नारायणी, विश्वस्वामिनी सगुणरुपखाणी

जय मंगलवरदायिनी, सर्वकल्याणी

जय महिषासुरमर्दिनी, राजनंदिनी, पंकजपाणी

हे भार्गवजननी मला पाव निर्वाणीं

जय प्रसन्नमुख त्रिंबके, जगदंबिके, प्रसन्न तूं होई

नको माझि उपेक्षा करूं, पाव लवलाही ॥ १ ॥

कल्पना फिरवि गरगर, समूळची घर, बुडवायाची

ही दुर्लभ नरतनु अतां जाति वायांची

शिर झालें पांढरें फटक, लागली चटक, अधिक विषयाची

कशि होइल मजला भेट तुझ्या पायाची

ये धांवत तरि तांतडी, घालि तू उडी, पाहसी काई

नको माझि उपेक्षा करूं; पाव लवलाही ॥ २ ॥

तुजवांचुन मज दूसरा, नसे आसरा, जर्गी जगदंबे

तूं भवानि, मजवर कृपा करी अविलंबे

सोन्याचा उगवि दिवस, करितों नवस, सकळारंभे

मी भरिन ओटि नारळीं, केळीं, डाळींबे

मी अनाथ दीन केवळ, माझि कळकळ, येउं दे कांहीं

नको माझि उपेक्षा करूं; पाव लवलाही ॥ ३ ॥

मी थोर पति पातकी, माझी ईतुकी, अर्जि ऐकावी

एकदां कसेंही करून भेट मज द्यावी

तूं देमार नाहिंस जाणुन, आलों मी म्हणुन, तुझ्या या गांवीं

म्हणे विष्णुदास ही कीर्ति जगामधें गावी

धिर नाहिं अतां पळघडी, म्हणुन येवढी, सुटली घाई

नको माझि उपेक्षा करूं; पाव लवलाही ॥ ४ ॥